

ענדגילטיגער זיג ב"ה פאר חרדי'שן ישוב אין ראמאפא רעפערענדום

דאנערשטאג איז מען פארטיג געווארן מיט'ן איבערציילן אלע שטימען אין דעם רעפערענדום וואס איז פאררופן געווארן אין די טאון אוו ראמאפא, און בחסדי ה' איז ענדגילטיג אנידערגעשטימט געווארן דער פלאן פון די פינסטערע עלעמענטן וועלכע באקעמפן דעם חרד'ישן ישוב אויף טריט און שריט.

די רעפערענדום וואלן זענען אפגעהאלטן געווארן פאר א יאר, סעפטעמבער 30, ג' עשי"ת. עס איז געווען צוויי פראגעס אויף וואס מען האט געשטימט, יא אדער ניין. איין פראגע איז געווען צי מען זאל פארגרעסערן די צאל קאונסיללייט פון די איצטיגע פיר צו זעקס, און די צווייטע פראגע איז געווען צי מען זאל צעטיילן די טאון אין א סיסטעם פון "ווארדס", וואס מיינט באזונדערע דיסטריקטן. מיר וועלן דאס אביסל בעסער אויפקלערן און פארוואס דאס איז אזא שעדליכע זאך פאר'ן חרד'ישן ישוב.

אונטער'ן איצטיגן סיסטעם קען יעדער וויילער שטימען פאר די פיר קאונסיללייט ווי אויך פאר'ן טאון סופערווייזער, און די פינף פירן פאקטיש די ווירטשאפט פון די טאון. יעדע צוויי יאר שטימט מען פאר צוויי קאונסיללייט, וועלכע האבן א טערמין פון פיר יאר. אויך שטימט מען פאר'ן טאון סופערווייזער וואס דאס איז פאר א טערמין פון צוויי יאר.

עס איז נישט קיין סוד אז דער וואוקס פון חרד'ישן ישוב אין מאנסי, ספרינג וואלי און אין די אנדערע שטעטלעך און געגנטער, שטעכט די אויגן פאר א סאך אנדערע איינוואוינער, און ליידער זענען אויך אידישע אפשטאמיגע פון די ערגסטע קעמפער קעגן די חרד'ישע אינטערעסן. אין יעדע וואלן קומט טאקע פאר א העפטיגער קאמפיין, און בעז"ה איז געלונגען אז עס זאל ערוויילט ווערן די וואס לאזן נישט דיסקרימינירן קעגן חרד'ישן ישוב, און אזוי קען מען עטוואס צוימען די רדיפות.

די שונאים זענען אויפגעקומען מיט'ן געדאנק, אז אזוי ווי ביי פרייע דעמאקראטישע וואלן אונטער'ן איצטיגן סיסטעם וואס איז שוין אין עקזיסטענץ זינט מען געדענקט, געווינען די חרד'ישע אינטערעסן, ממילא דארף מען טוישן דעם סיסטעם. (ביי קינדער, אויב מען קען נישט געווינען א געים, וועט געווענליך אלץ זיין עמיצער וואס וויל טוישן די געים רעגולאציעס...)

אויב יעדער וויילער קען שטימען פאר אלע קאונסיללייט, איז דאך דער דעמאקראטישער יושר'דיגע סיסטעם אז די מאיאריטעט געווינט, האט זיך אזוי אויסגעשטעלט אז די שונאים האבן פארלוירן די מאכט און זיי זעען ווי דער חרד'ישער ציבור מאביליזירט זיך ביי די פריימעריס און ביי די וואלן, זענען זיי געקומען אויפ'ן געדאנק אז מען דארף צוברעקלען דעם חרד'ישן וואל כח אז זיי זאלן נישט קענען ערוויילן א מאיאריטעט פונעם קאונסיל. ווי אזוי טוט מען דאס?

איין פארשלאג איז געווען אז מען זאל צעטיילן ראמאפא אין דיסטריקטן, ווארדס, און יעדער איינוואוינער קען שטימען פאר בלויז איין פארטרעטער, נישט פאר אלע פיר. מען וועט אריינרוקן דעם חרד'ישן ישוב צו האבן אן איבערוועגנדע מאיאריטעט אין בלויז איין ווארד, זאלן זיי האבן איין פארטרעטער, און די איבריגע טיילן פון ישוב וועט מען אזוי איינטיילן אז זיי זאלן צעטיילט ווערן צווישן די אנדערע דריי ווארדס אז אין ערגעץ וועלן זיי נישט האבן קיין מאיאריטעט, אזוי וועלן די שונאים פארזיכערט זיין מיט מינימום דריי פון די פינף שטימען און זיי וועלן קענען באלעבאטעווען אויפ'ן טאון.

אויב דאס איז נישט גענוג, האבן זיי אויך פארגעשלאגן אז מען זאל פארגרעסערן די צאל טאון קאונסיללייט צו 6 אנשטאט די איצטיגע 4, וואס מיינט אז מען זאל האבן 6 ווארדס, אזוי וועט מען נאכמער קענען פארוואסערן דעם חרד'ישן וואל כח, ווען "די אנדערע"וועלן קענען דאמינירן אין רוב ווארדס.

ביים מאכן נייע דיסטריקטן, ווערט אויך דאס געווענליך פארוויקעלט אין א קאמף, אבער אויב מען גיט עס איבער פאר זעלבסטשטענדיגע אומפארטייאישע עקספערטן, פרעמדע מענטשן וואס זענען נישט באהאווענט מיט דעם הלוך ילך אין ראמאפא, וואלטן די אנטי-חרד'ישע עלעמענטן פארזיכערט געווען אז יענע וואלטן צוגעשטעלט א "יושר'דיגע מאפע" לויט זייער געשמאק, צו פארזיכערן אז די חרד'ישע וויילער זאלן נישט קענען "דאמינירן" אין די טאון, אזוי ווי די לינקע פרעסע האלט אין איין העצן.

עס איז געווען א העפטיגער קאמפיין פאר א יאר פאר דעם רעפערענדום. "פרעזערוו ראמאפא", וואס איז געשאפן געווארן צו באקעמפן דעם חרד'ישן וואוקס, איז נאך פאר'ן ענדע טאג געלאפן אין געריכט צו פסל'ן די וואלן, ווען זיי האבן געזען ווי די אידן גייען ארויס שטימען אין די מאסן. עס איז זיי געלונגען צו באקומען א פארארדענונג אז אלע בעלאטס זאלן איינגעשפארט און פארזיגעלט ווערן, און מען זאל אפילו נישט עפענען און אפציילן די מאשין שטימען, ביז נאך א געריכטליכן פארהער. בחסדי ה' האט דאס אפעלאט געריכט געראטעוועט דעם מצב, ווי שפעטער באשריבן.

ערשט איצט, ווען מען איז פארטיג געווארן אפציילן אלע שטימען, זעט מען אז אויף די וואל מאשינען, האבן די אנטי-חרד'ישע עלעמענטן געהאלטן פאראויס!

אויף פראגע נומער 1, צו פארגרעסערן די צאל פון 4 צו 6, האבן 13,858, געשטימט יא אויף די מאשינען און 13,581 האבן געשטימט ניין. ד.מ., די "יא" שטימען האבן געהאלטן 277 פאראויס.

צו דעם איז צוגעקומען "עבסענטי בעלאטס", פון וויילער וועלכע האבן נישט געקענט פערזענליך גיין צו די וואלן צוליב פארשידענע סיבות, האבן זיי אריינגעשיקט זייערע שטימען דורך די פאסט (אויף דעם בויגן וואס די באורד אוו עלעקשאנס האט צוגעשיקט, מען דארף דאס פארלאנגען פון פאראויס!) און אויך דארט זענען די "יא" שטימען געשטאנען פאראויס מיט 366 צו 209, וואס מיינט אז זייער מערהייט איז געשטיגן מיט נאך 157 שטימען און עס האט איצט געהאלטן פאראויס מיט 434 שטימען.

אויף "פראפאזישאן 2" אויפצושטעלן א ווארד סיסטעם, איז זייער מאיאריטעט געווען נאך העכער. אויף די מאשינען זענען געווען 13,891 "יא" שטימען צו 13,526 "ניין" שטימען, אן אונטערשיד פון 365 שטימען. ביי די עבסענטי בעלאטס איז זיי צוגעקומען נאך 176 שטימען, (377 "יא" 201 "ניין") וואס דארט האבן זיי געהאלטן פאראויס מיט 541 שטימען.

דא איז אבער צוגעקומען נאך א פונקט, וואס די אנטי-עלעמענטן האבן דאס נישט אזוי גוט פארשטאנען פון פריער, נעמליך אז אונטער'ן ניו יארקער געזעץ פאר מוניציפאלע רעפערענדומס איז יעדער איינוואוינער אין די מוניציפאליטעט וואס איז עלטער פון 18 יאר, אפילו אויב יענער איז נישט א רעגיסטרירטער וויילער, אויך בארעכטיגט צו שטימען אויף די לאקאלע רעפערענדום פראגעס, נאר אזוי ווי עמיצער וואס איז נישט קיין רעגיסטרירטער וויילער קען דאך נישט שטימען

אויף די וואל מאשינען, מוז אזא וויילער שטימען אויף אן "עפידעיוויט" שטים צעטיל און דאס ווערט דערנאך אפגעציילט נאכדעם ווי מען באשטעטיגט אז דאס איז לעגיטימע שטימען, און אזוי קען מען דערנאך האבן ענדגילטיגע וואל רעזולטאטן.

עס איז טאקע געווען טויזנטער חרד'ישע אידן וועלכע האבן געשטימט אויף די עפידעיוויטס, און אויך די אנטי-עלעמענטן האבן אין וואל טאג אנגעהויבן צו מאביליזירן אז אויך זיי זאלן ברענגן צו די שטים פלעצער אומרעגיסטרירטע וויילער וואס וואוינען אין ראמאפא.

זיי האבן אבער זייער שטארק באקעמפט די עפידעיוויט שטימען, ווייל זיי האבן דאך געזען ווי די חרד'ישע אידן שטראמען אין די מאסן, אויספאלגענדיג דעם פארלאנג פון די רבנים און די עסקנים, וואס יעדער האט דאך אליין פארשטאנען אז דא קעמפט מען פאר'ן עקזיסטענץ פונעם חרד'ישן ישוב, ווייל אויב "זיי" וועלן ווערן די דעה-זאגער אין ראמאפא, וועלן זיי נישט בלויז אפשטעלן דעם צוקונפטיגן וואוקס, נאר זיי וועלן אויך אויך טשעפען, און זיי וועלן זיך פארלייגן אויך אויף די איצטיגע הייזער און מוסדות, און ווער-ווייסט-וואס-נאך עס ווירבעלט זיך אין זייערע פינסטערע מוחות...

זיי זענען געגאנגען אין געריכט מיט א פארלאנג אז מען זאל נישט ציילן די עפידעיוויט שטימען. זיי האבן געהאט פארשידענע טענות קעגן דעם גאנצן הלוך-ילך פון די וואלן, אז עס איז געווען פעלשערייען, מען האט געלאזט שטימען מיט עפידעוויטס אין די חרד'ישע געגענטער אבער אין די אנדערע געגענטער איז נישט געווען גענוג עפידעיוויט צעטלעך. זיי האבן אנגאזשירט אדוואקאטן וואס האבן אפירגעזוכט וואס מען קען נאר ארויפברענגען צום געריכט, און עס איז זיי געלונגען צו טרעפן א סימפאטישע ריכטער, און זי האט אנהויב אקטאבער גע'פסל'ט די וואלן, זאגנדיג אז עס איז געווען צופיל ערנסטע קלאגעס איבער'ן יושר פון די וואלן. זי האט באפוילן אלעס ארויסצואווארפן, אריינגערעכענט אלע עפידעיוויטס, און מען וועט פאררופן א נייעם רעפערענדום אויף ביידע פראגעס.

די טאון האט גע'טענה'ט אז מען זאל כאטש דערווייל אלעס אוועקלייגן, זאל מען אלעס אפציילן, און דערנאך קענען די געריכטן באשליסן צי מ'זאל אנערקענען די וואלן אלס לעגיטים.

אן אפעלאט געריכט האט טאקע גע'פסל'ט דעם אומ'יושר'דיגן אורטייל, און האט פארלאנגט אז דער טאון קלוירק זאל "פארזיגלען", איינשפארן אויף א פארזיכערטן ארט אלע עפידעיוויט שטימען און אלע וואל רעזולטאטן, און נאך א געהעריגן פארהער איז לאנגע חדשים שפעטער פארארדענט געווארן אז מען זאל יא אפציילן אלע שטימען, אויך די עפידעיוויט שטימען. עס איז יא געווען לעגיטימע וואלן און מען וועט זיך רעכענען מיט'ן וואל אויסגאנג.

מען זעט אויף די ערנסטקייט פונעם רעפערענדום אז עס האט זיך אזויפיל חדשים געשלעפט אין די געריכטן ביז מען האט איצט ענדליך געהייסן אפציילן אלע שטימען וואס אויך דאס האט געדויערט א פאר וואכן ווען מען האט פארזיכטיג צוערשט געמאכט א פאטאקאפיע פון אלע שטימען און מען האט עס דערנאך צוריק אריינגעלייגט אינעם קאנווערט אומגעציילט, צו פארזיכערן אז אויב "עפעס" געשעט, האט מען כאטש א קאפיע פון די עפידעיוויטס.

דאנערשטאג איז מען פארטיג געווארן מיט'ן



8/27/2015					
results from the ward referendum					
proposition 1 to increase 4 to 6	yes	no	Difference		
machines	13858	13581	277		
absentees	366	209	157		
affidavits	420	1858	-1438		
total	14644	15648	-1004		
proposition 2 to create ward system	yes	no	Difference		
machines	13891	13526	365		
absentees	377	201	176		
affidavits	419	1854	-1435		
total	14687	15581	-894		

דער אפיציעלער חשבון פון די בארד אוו עלעקשאנס

אפציילן אלע שטימען און עס האט זיך ארויסגעשטעלט אז ביי די עפידעוויטס איז געווען 420 "יא" שטימען פאר פראפאזישאן 1, צו פארגרעסערן די צאל קאונסיללייט פון 4 צו 6, און 1,858 האבן געשטימט ניין. ד.מ. אז "ניין" האט 9 געהאלטן פאראויס מיט 1,438 שטימען.

דער סך הכל פון אלע דריי קאטעגאריע שטימען, מאשינען, עבסענטי בעלאטס און עפידעיוויטס, איז געווען 14,644 אויף "יא" און 15,648 אויף ניין. בסך הכל האט מען אנידערגעשטימען דעם פלאן מיט א מערהייט פון 1,004 שטימען.

ביי פראפאזישאן 2, אויפצושטעלן א ווארד סיסטעם, איז געווען 419 יא שטימען ביי די עפידעיוויטס און 1,854 ניין שטימען, א מערהייט פון 1,435 פאר ניין.

דער סך הכל איז געווען 14,687 "יא", 15,581 "ניין", וואס מיינט אז עס איז אנידערגעשטימט געווארן מיט בלויז 894 שטימען.

ליהודים היתה אורה ושמחה, ווען מען האט דאנערשטאג נאכמיטאג געהערט די בשורה טובה אז די שונאים האבן בחסדי ה' געליטן א מפלה דאס מאל, און די עסקנים וואס האבן אזוי שווער געארבייט האבן שטארק באדאנקט יעדן פאר נעמען זיך די צייט ארויסצוגיין שטימען.

די עסקנים באטאנען אבער אז די סכנה איז נאכנישט פאריבער. מען זעט פון דעם רעפערענדום אז עס איז געווען מינימום כמעט 1,900 וויילער וואס זענען נישט רעגיסטרירטע איינוואוינער וואס שטיצן די חרד'ישע אינטערעסן אבער זענען נישט רעגיסטרירטע וויילער! אויסערדעם זענען זיכער געווען נאך א שיינע צאל אומגעריסטרירטע וויילער וואס האבן צוליב סיבות נישט געקענט גיין שטימען. אויך קומען צו יעדעס יאר מינימום 500 יוגענטליכע וואס ווערן 18 יאר אלט, און זיי דארפן זיך ווי פריער רעגיסטרירן אלס וויילער.

די שונאים זענען אזוי שטארק מאביליזירט, אז מען קען זיכער זיין אז יעדעס מאל ווען עס וועט זיין פריימעריס אדער וואלן, וועלן זיי ארויסשלעפן א מאקסימום פון די רעגיסטרירטע וויילער, וואס ביי דעם רעפערענדום האבן מיר דאך געזען אז אויב דער וואל אויסגאנג וואלט אנגעוויזן געווען בלויז אויף רעגיסטרירטע וויילער, וואלטן זיי געווינען אויף ביידע פראגעס, מיט א מינימום פון 400 שטימען ביז איבער 500 שטימען. איצט איז די צייט צו רעגיסטרירן זיך, אז מען זאל זיך קענען באטייליגן ביי אלע פריימעריס און וואלן, און בשם ה' נעשה ונצליח!